




## Shab fuq il-Mosta

Christian Attard

Il-Ġimgħa l-Kbira tal-1936 kienet waħda kerha l-ghal Malta. Għal darb'ohra l-pesta kienet sabet triqitha lejn dawn il-gzejjer u għal darb'ohra rnexxielha tnissel biża' tal-ġenn fost il-poplu. Marda li tkexxek anke jekk biss tlissen isimha, missirijietna kienu jagħmlu minn kollox biex jiskansaw lilhom nfushom u 'l ta' madwarhom minnha. U kellhom mitt elf ragun! Għax il-kalvarju tal-waħx li l-imsejken impestat kien jgħaddi minnu ma kont tkun tixtiequ fuq ħadd. Il-marid kien jinħakem minn deni qawwi, rasu kienet tkun trid tinqasam b'uġiġħ ma jaqtà xejn, lejn in-naħa t'isfel taż-żaqq il-ġilda kienet issir sensitiva ħafna u l-glandoli kienu jintefhu qishom blalen. F'dillirju ta' uġiġħ l-imsejkin marid kien jgħaddi minn agunija shiħa li ġieli ttul granet. Maħsul għaraq, ħafna drabi waħdu, jgħajjat waħda fis-sema u l-oħra fl-art, l-impestat kien jitlob lill-qaddisin u, f'mument qosra meta l-marda kienet tidher li qisha qed terħi xi ftit, kien anke jittenta jittama li t-talb wasal fejn kellu jasal. Sakemm kollox jergà jibda mill-ġdid. Hekk is-saħħa tal-marid kienet titnaqqar u tispicċa. Marsus fl-għafsa qerrieda tal-marda, l-unika tama li kien jibqagħlu kienet il-mewt.

Din l-imxija tal-pesta kienet qisha tiġi mix-xejn. Tinzel qisha xi flagell Divin li dwaru naqraw fit-Testment il-Qadim, thalli herba, u meta sodisfatta, tisgiċċa 'l hemm. Filli kollox sew, filli f'daqqa waħda, bla ebda avviz jew spjegazzjoni, wiehed wiehed, waħda waħda, tara nies ibiġhu s-saħħa jimbarmu fi ftit granet u jhallu d-dinja f'agunija shiħa.

Min imiss issa? Kienu jistaqsu n-nies. X'nista' nagħmel biex ngħaddiha b'wiċċ il-ġid? Min huma l-aqwa qaddisin protetturi li lilhom l-aħjar nitlob, ngħid ġakulatorji u nixgħel xemgħat? Santu Rokku jew San Bastjan? Santa Rożalija jew San Mikiel Arkanglu? Jew aħjar immur f'ras il-ġajn u nitlob lil Madonna? U minn fejn ġej dan kollu? Tgħid għax qed ngħixu hajja xxellerata? Insejna 'l Alla? Tgħid jekk nirranga ma' ħija, naħfirlu daqs li kieku qatt ma kien xejn, neħlisha? Tgħid m'hawnx xi għeruq jew weraq



ta' xi pjanta, il-bukoxrom, niġem jew fidloqqom, li jekk ngħalliha, nixrobha jew imbaħħar id-dar biha, nista' forsi nipprotegi lili nnifsi u lill-familja? Tgħid ngħidilhom li l-mara tidher marida sew, jew aħjar nagħlaq ħalqi għax inkella jissekwestrawli d-dar u jibgħatuna lkoll f'dak l-ispeċi ta' sptar fuq il-gżira tal-Isqof jew ta' Manoel?

F'konfużjoni ta' twemmin, superstizzjoni, biza' u xjenza, missirijietna fittxew tama u fejqan minn dan kollu. U ma nistgħux nidħku bihom. Għax aħna wkoll, li suppost ngħixu f'dinja ħafna aktar razzjonali u mgħarfa minn dik ta' snin ilu, ninħakmu minn ansjeta' qawwiya kull meta nisimghu b'xi marda kontagġjuża. Min ma jiftakarx l-Ebola, il-Hanta, il-West Nile, il-Mad Cow, l-Avian Flu, u l-aktar riċenti, s-Swine Flu? U hekk, bl-għerf kollu li suppost għandna, u b'mezzi ta' komunikazzjoni



li missierijietna lanqas kienu joħolmuhom, xorta nintilfu f'ħafna spekulazzjoni u taħwid.

Sal-1936 ix-xjenza kienet għamlet passi ta' ġgant f'dan il-qasam. Wara sekli shaħ ta' misteru, lejn qlib is-seklu l-kawża tal-imxija tal-marda fl-aħħar ġiet studjata u skoperta. Kellu jkun Alexandre Yersin, tabib żagħżuġ Svizzeru, li nduna li l-problema kollha kienet ġejja minn mikrobu, li hu laqqam *Pasteurella Pestis* (illum magħrufa bħala *Yersinia Pestis*), li għallkemm normalment imarrad lill-ġrieden, il-briegħed malajr iġorr u jferrex għal fuq in-nies. F'Malta, Sir Temi Zammit flimkien mal-Magġur W. Broughton Alcock kienu hejjew studju shiħ dwar l-ispeċi ta' ġrieden li jinsabu fuq dawn il-gzejjer u l-konnessjoni tagħhom mal-pesta. U hekk ħafna teoriji strambi dwar il-pesta li kienu ilhom ġejjen minn żmien żemżem sfaxxaw fix-xejn. Jew hekk kellu jkun. Għax mhux faċli li teqred sekli shaħ ta' superstizzjonijiet u tradizzjonijiet. Il-poplu, anke f'dawn iż-żminijiet riċenti tat-tletinijiet, xejn ma kien konvint kemm it-tagħlim u x-xjenza qatt setgħu ikunu effikaċi kontra l-qilla tal-pesta. U meta bdew imutu n-nies, il-paniku aktar beda jiżdied.

Kif wieħed jistà jimmaġina, ideat dwar din il-marda kienu bosta. Minn żmien Hippocrates 'l hawn, per eżempju, ħafna kienu tal-fehma li l-pesta kienet kollha tort ta' arja ħażina jew korrotta li tikkawża u tferrex din il-marda. Din is-shaba ta' mard li setgħet tiġi minn diversi fatturi, bħal terremoti, taqlib fis-smewwiet, jew iġsma li ma ġewx midfunin sew, wieħed seta' jiġġildilha bi fwejjaħ apposta, jew aħjar, billi jitqabbd u hġejeġ kbar f'nofs ibliet u rħula bil-ghan li jippurifikaw l-arja.

Fl-1936, il-marda bdiet ġewwa Hal-Qormi, iżda fit-tlettax-il xahar li damet hawn, imxiet minn familja għal oħra, minn raħal għal ieħor, sakemm laħqet proporzjonijiet epidemici. Forsi ma kienetx waħda mill-kefrin nett, ġielu waslu epidemiji ħafna aġħar, iżda xorta kellha l-ħila tnissel ħafna biża' fost il-poplu. Minn Hal Qormi għal Haż-Żebbuġ, mir-Rabat għall-Imtaħleb, minn H'Attard sal-Mosta, u fl-aħħar saħansitra Għawdex, il-marda, inkiss inkiss, għamlet ir-ronda qattiela tagħha. Madwar tletin ruħ ġew infettati. Mietu tnax, wieħed minnhom Mosti.

Kuntrarju għas-sitwazzjonijiet li nħolqu meta l-marda żaret 'l dawn il-gzejjer fis-sekli ta' qabel, issa, li l-kaġun ta' din il-marda kien mifhum, id-Dipartimet tas-Saħħa seta' jieħu miżuri ħafna aktar sensati. Flok infużjonijiet ta' hxejjex u dlik biż-żjut, in-nies kienu mħegġin li jżommu l-indafa u javżaw


lil-awtoritajiet meta jindunaw li xi membru mill-familja jidher xi ftit magħdur. Ovvjament, sar attakk shiħ kontra l-ġrieden. Minn April sa Diċembru ta' dik is-sena thejjiet lixka vvelenata u mijiet ta' nasses bil-ghan li jinquerdu eluf ta' ġrieden. Mezz ieħor modern kien il-*Wireless Radio* tal-Gvern, fejn il-Professur A.V Bernard, direttur tas-Saħħa Pubblika, kien jaġġorna 'lin-nies dwar dak kollu li kien qed isehħ u x'prekawzjonijiet wieħed seta' jieħu. Dawn ix-xandiriet edukattivi kienu jiġu mħabbirin minn granet qabel fuq il-gazzetti.

Imma meta n-nies bdiet tara li l-miżuri tal-Gvern qajla kienu qed ikunu effettivi, bdiet, bla ma trid, tirrikorri għall-użanzi tal-qedem. Għall-festa ta' Santu Rokku ta' dik is-sena, fis-sittax t'Awwissu, in-nies marret bi hġara lejn il-Belt, titlob bi hrara kbira 'l dan il-Qaddis li mhux darba jew tnejn kien skansa popli shaħ minn epidemiji ħafna eqqel minn din.

Il-Mostin, li kemm-il darba kienu spiċċaw vittma ta' din l-imxija qattiela, ukoll dawru ħarsithom lejn dan il-qaddis. Min jaf kemm nies żaru l-kappella hekk magħrufa bħala ta' Santu Rokku ġewwa r-Rotunda u bi hġarhom talbu 'l dan il-qaddis! Hekk seta' jkollhom moħħhom aktar mistrieħ, għax fil-kwadru principali tal-kappella mhux talli hemm mpitter Santu Rokku, iżda miegħu jassistuh hemm wkoll San Bastjan u Santa Rożalija. Tliet qaddisin kbar magħrufin kemm f'Malta, u kemm ma l-Ewropa kollha, għall-ħila li jwaqqfu t-tixrid ta' mard infettiv. Dan il-kwadru kien sar lejn l-aħħar tas-sebghinijiet tas-seklu sbatax fi żmien il-Gran Mastru Cotoner, ftit wara li Malta kienet għada kif għaddiet minn waħda mill-aġħar epidemiji tal-pesta. Probabbli kien sar bħala *ex-voto*, ringrazzjament ta' xi wegħda maqlugħha wara li għaddiet il-pesta. Lejn in-naħa t'isfel tal-kwadru hemm miktub l-isem ta' dak li ħallas għalih – *Don Joannes Maria Galia Capellanus Ecclesia Beata Maria Virginis Mellecha*. L-artist kien Stefano Erardi, artist bravu Malti.

Mis-seklu hmistax 'l hawn, il-kult ta' Santu Rokku ħaddan rabta shiħa mal-pesta. Inkitbu stejjer dwar ħajtu, uħud minnhom xi ftit fantastici, iżda li kollha komplew isahħu l-importanza tiegħu bħala qaddis protettur. Dan Rokku, skond l-eqdem dokument li għandna, twieled Montpellier minn ġenituri li, bħal dawk ta' San Gwann Battista, kienu xjuħ mhux ħażin. Dawn filfatt mietu fit-tfulija ta' Rokku. Mal-mewt tal-ġenituri Rokku telaq fuq pelligrinaġġ lejn Ruma li matulu ħeles bliet shaħ, bħal Acquapendente, Cesena, Ruma, Rimini u Novara, milqutin mill-pesta. Għallhekk Santu Rokku kemm-il darba jiġi





mpitter bil-bastun u l-arzella tal-pellegrini. Il-ħidma sfieqa tiegħu ma nies infettati fl-aħħar wasslet biex ġewwa Piacenza jimrad hu wkoll. Irtira ġewwa wied ftit lil hinn minn din il-Belt u mn'alla kien kelb ċkejken li kuljum, sakemm Rokku mirakolożament fieq, kien iġiblu loqma ħobż biex jitrejjaq. Fix-xbiehat ta' dan il-qaddis, anke dik Mostija ta' Erardi, dejjem għallhekk naraw kelb b'xi biċċa ħobż ġo ħalqu, filwaqt li Rokku, b'mod diskret, jikxef wahda minn nefhiet li għandu lejn in-naħa ta' fuq ta' koxxtu, sinjal ċar li kien laqqat il-pesta.

Il-konnessjoni bejn San Bastjan u l-pesta hi anqas ċara. Bastjan, għallinqas skond l-istejjer antiki li waslulna bħal *Passio Sancti Sebastiani*, lejn tmiem it-tielet seklu kien imlaħħaq sewwa fl-armata Pretorjana ta' l-Imperaturi Maximian u Diocletianus. Żamm il-fidi Kristjana tiegħu mistura, biex hekk jgħin kemm jiflaħ lill-Kristjani li jkun persegwitati. Kollox kien miexi ħarir sakemm xi hadd induna bit-twemmin tiegħu. Ġie ssentenzjat għall-mewt. Ġo nofs għalqa, l-arċiera Imperjali sparaw vlegġeġ għal fuqu sakemm spiċċa, skond ir-rakkont tal-*Passio*, qisu qanfud. B'għaġeb kbir ma mietx. U hekk jiġi mpitter. Marbut, ħaj, u mimli vlegġeġ. Irene (il-mara ta' Castulus, uffiċjal imlaħħaq) u s-sefturi tagħha dewwewh u ħadu ħsiebu sakemm irpilja. Izda Bastjan ma waqafx hemm. Issa aktar beda joħodha qatta bla ħabel kontra l-Imperatur, sakemm dan reġà ikkundannah għall-mewt, did-darba mħaġġar u mormi fid-drenaġġ ta' Ruma. Imkien fl-istorja

ma tidhol il-pesta, u hadd ma jaf eżatt għalfejn San Bastjan sar wiehed mill-aktar qaddisin mfittxijin waqt epidemiji. Hemm minn jgħid li kienu l-istess vlegġeġ li bihom ġie martorjat li wasslu għal dan kollu. Minn żmien il-qedem il-pesta dejjem kienet b'xi mod assoċjata ma' vlegġeġ li allat irrabbjati jisparaw fuq l-umanita'. Hemm oħrajn li jsostnu li matul il-pesta tas-680, ġewwa Ruma u Pavia, l-imxija waqfet biss meta artal f'għieħ dan il-qaddis twaqqaf fil-knisja Rumana ta' San Pietru fil-ktajjen.

Santa Rożalija, is-*Santuzza* minn Sqallija, li f'għieħha l-Palermi tani jagħmlu purċissjoni grandjuża fil-ħmistax ta' Lulju, hija qaddisa oħra b'kult popolari, imma li, għal darb'oħra, il-konnessjoni tagħha mal-pesta hi wahda stramba. Rożalija, tfajla nobbli tas-seklu tnax, iddeċidiet li tinsa ħajjitha u tmur tgħix bħala eremita ġewwa għar fuq Monte Pellegrino. Hemmhekk għexet ħajja ta' ħafna talb u saġrificċju sakemm mietet. Il-kult lejha ftit li xejn kien magħruf sakemm Palermo, fl-1624, intlaqtet minn wahda mill-agħar epidemiji. B'kombinazzjoni, f'dan l-istess żmien, kaċċatur sab il-fdalijiet tagħha wara li ġie mnebbah waqt ħolma. Matul l-istess ħolma ġie mgharraf li jekk jieħu dawn il-fdalijiet f'nofs il-belt l-imxija tal-pesta kellha tieqaf ħesrem. U hekk gara. Ftit tax-xhur wara dawn il-fdalijiet ġew dikjarati ġenwini u Santa Rożalija bdiet tiġi meqjuma bħala qaddisa protettriċi u patruna ta' Palermo.



Matul ix-xhur li Palermo kienet maħkuma mill-pesta kien hemm jgħix hemmhekk Anthony Van Dyck, artist żagħżuġ min-Nord tal-Ewropa. Kien hu li malajr malajr holoq l-ikonografija ta' din il-qaddisa; żagħżuġha, bjonda, b'kuruna ffjurita u liebsa tonka Frangiskana. Bis-saħħa tal-*prints* din ix-xbieha malajr tferrxet mal-Ewropa kollha. Stefano Erardi żgur li kellu xi *print* minn dawn. U hekk seta' jpitter 'l din il-qaddisa li, sa dawk iż-żminijiet, ftit li xejn kienet magħrufa hawn Malta.

Fil-kwadru Mosti dawn it-tliet qaddisin qegħdin hemm, għax għallkemm għexu fi żminijiet u f'postijiet differenti, jiltaqqu mirakolożament kemm-il darba fl-arti; Santu Rokku fin-nofs, San Bastjan fuq naħa u Santa Rożalija fuq l-oħra. Jittajru fuqhom hemm ggajta zghira ta' anġli ckejkni iżommu f'idejhom kuruni tar-rand u bukkett gilju, simboli tal-martirju u tal-purita'. Dawl mill-gholi jofroq is-sema tqila. Joffri raġġ ta' tama f'dawk id-dlamijiet ta' shab tqil u maħmuġ li, f'moħħ l-artist u f'moħħ in-nies ta' żmien, kien dak li jwassal għal dan il-ghawg kollu.

#### Għal aktar tagħrif fittex dawn il-kotba :

Gauvin Alexander Bailey, Pamela M. Jones, Franco Marmondo, Thomas W. Worcester, *Hope and Healing. Painting in Italy in a Time of Plague, 1500-1800*, Clark University College of the Holy Cross and the Worcester Art Museum, 2005

George Cassar, Joseph G.M. Borg, *Il-Mosta, il-Mostin u-Rotunda Tagħhom matul iż-Żminijiet*, Malta 2007

Cassar, Paul. *Medical History of Malta*, London 1965

Guido Lanfranco, *Medicina Popolari ta' l-Imoghoddi fil-Gżejjer Maltin*, Klabb Kotba Maltin 2001

Giovanni Sammut, *Rimedi Pratici Contro la Pesta*, 10 ta' Diċembru, 1936

Charles Savona-Ventura, *Knight Hospitaller Medicine in Malta (1530-1798)*, PEG Ltd. 2004

Charles Savona-Ventura, *Il-Medicina fil-Gżejjer Maltin*, Malta 1999


Louis J. Scerri (ed.), *Mosta, the Heart of Malta*, Malta 1996

Keith Sciberras, *Baroque Painting in Malta*, Midsea Books 2009

Bernardine Scicluna, *A Stylistic Analysis of Stefano and Alessio Erardi's Paintings*, Università ta' Malta (teżi) 1997

Malta Government Gazette, 3 ta' Awissu, 1937

**CARUANA MOSTA**  
**EXPRESS WATCH REPAIR**



A WIDE RANGE OF TOP BRANDS  
AT REASONABLE PRICES

REPAIR OF ALL TYPES OF WATCHES  
AND CLOCKS

**TISSOT**  
SWISS WATCHES SINCE 1853

**BULOVA**

**CITIZEN**  
BEYOND PRECISION

**FOSSIL**

**CASIO**

**CARRERA**  
WATCHES

**DUGENA**

**pierre cardin**

**ax(ent)**  
of scandinavia

**Q&Q**

110, EUCHARISTIC CONGRESS ROAD, MOSTA. TEL 2141 7235